



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 488/2021/2

Il-Pulizija

vs.

Mohammed Amri

Illum il-ħamsa (5) ta' Settembru 2024

Il-Qorti,

Rat l-imputazzjoni miġjuba kontra l-appellant **Mohammed Amri**, detentur tal-Karta tal-Identita' bin-Numru 98702(L), akkużat quddiem il-Qorti tal-Maġistrati (Malta) bħala Qorti ta' Ġudikatura Kriminali talli nhar it-22 ta' Ottubru 2019 ġewwa Triq il-Madonna Tal-Ġilju, Mqabba u dawn il-Gzejjer:

1. mingħajr il-ħsieb li jisraq jew li jagħmel ħsara kontra l-liġi iżda biss biex jeżerċita dritt li jippretendi li għandu, giegħel bl-awtorità tiegħu innifsu lil Dylan James Odom iħallas dejn jew jeseġwixxi obligazzjoni tkun li tkun jew fixkel lil Dylan

James Odom fil-pussess ta' hwejgu b'xi mod ieħor kontra l-ligi jew indaħal fi hwejjeġ ta' haddieħor.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tas-27 ta' Mejju 2024, fejn il-Qorti, wara li rat Artikolu 85(1) tal-Kapitolu 9 tal-Liġijiet ta' Malta, sabet lill-imputat ħati tal-imputazzjoni dedotta fil-konfront tiegħu u *ai termini* ta' Artikolu 22(1) tal-Kapitolu 446 tal-Liġijiet ta' Malta lliberatu bil-kundizzjoni li ma jagħmilx reat ieħor fi żmien sentejn mid-data tas-sentenza. *Ai termini* ta' Artikolu 22(3) tal-Kapitolu 446 tal-Liġijiet ta' Malta, il-Qorti fissret is-sentenza lill-imputat.

Rat ir-Rikors tal-appellant ipprezentat fis-6 ta' Ġunju 2024 fejn talab lil din il-Qorti sabiex: *“jogħgobha tirrevoka s-sentenza tal-Qorti tal-Maġistrati (Malta) bħala Qorti ta' Ġudikatura Kriminali per Maġistrat Dr. Nadine Sant Lia LL.D. fis-27 ta' Mejju 2024 billi tirrevokaha in kwantu sabitu ħati tal-akkuża kif miġjuba kontrih u konsegwentement tilliberah minn kull piena u htija skont il-ligi, u f'każ li din l-Onorabbli Qorti, jogħgobha tikkonferma s-sentenza appellata, l-esponenti jitlob li tiġi mposta piena aktar ekwa u ġusta għal każ odjern.”*

Rat l-atti u d-dokumenti kollha.

Rat il-fedina penali aġġornata tal-appellant eżebita mill-Prosekuzzjoni fuq ordni tal-Qorti.

Rat ir-Risposta tal-Avukat Ġenerali għar-Rikors tal-appell tal-appellant, liema Risposta ġiet ipprezentata fis-17 ta' Lulju 2024.

Semgħet is-sottomissjonijiet finali bil-fomm.

Ikkunsidrat

Illi din hija sentenza dwar appell minn sentenza mogħtija mill-Ewwel Qorti fis-27 ta' Mejju 2024. Għal kull buon fini jingħad li originarjament kienet diġa' nġhatat sentenza fit-23 ta' Novembru 2021 (*a fol. 15 et seq.*) mill-Ewwel Qorti, liema sentenza kienet ġiet

imħassra u revoka b'sentenza mogħtija minn din il-Qorti diversament preseduta fl-10 ta' Ġunju 2022 (*a fol. 62 et seq.*).

Illi l-fatti ta' dan il-każ jirrigwardaw bejgħ ta' vettura fejn l-appellant gie avvicinat minn impjegat tiegħu u gie mistoqsi jekk kellux xi vettura għall-bejgħ bl-intenzjoni li din il-vettura kellha tkun għal ibnu (*ossia l-parte civile* Dylan James Odom). Jirriżulta li l-appellant kellu vettura tal-għamla Peugeot ta' kulur aħmar bin-numru ta' reġistrazzjoni NQZ 796. Jidher li l-partijiet ftehm fuq prezz u eventwalment l-appellant u *l-parte civile* marru għand is-soċjeta' Michael Attard Limited fejn ġew iffirmati l-kambjali u tħallset mingħand l-istess *parte civile* is-somma ta' sitt mitt Euro (€600). Skont l-appellant, il-*parte civile* naqas milli jagħmel il-pagamenti li kienu miftehma u għalhekk, permezz tat-tieni ċavetta li kienet għada fil-pussess tiegħu, hu (l-appellant) mar u ħa l-vettura lura. Sussegwentement il-*parte civile* għamel rapport għand il-Pulizija u nharġet l-imputazzjoni *ai termini* ta' Artikolu 85 tal-Kapitolu 9 tal-Liġijiet ta' Malta kontra l-appellant allura imputat.

Illi qabel il-Qorti tghaddi sabiex tagħmel il-konsiderazzjonijiet tagħha dwar l-aggravji mressqa mill-appellant fir-Rikors tal-appell tiegħu hija tinnota li huwa ben magħruf li hija ma tiddisturbax id-diskrezzjoni tal-Qorti tal-Maġistrati sakemm din tkun waslet għall-konkluzjoni tagħha legalment u raġonevolment. F'dan ir-rigward il-Qorti tagħmel riferenza għas-sentenza mogħtija fis-17 ta' Ġunju 2019 fl-ismijiet **Il-Pulizija vs. Joseph Apap** (Numru 58/2018) fejn din il-Qorti diversament preseduta qalet hekk:

“In primis, jingħad li hu principju stabbilit fil-ġurisprudenza ta' din il-Qorti li din il-Qorti ma tiddisturbax l-apprezzament dwar il-provi magħmul mill-Ewwel Qorti jekk tasal għall-konkluzjoni li dik il-Qorti setgħet raġonevolment u legalment tasal għall-konkluzjoni li waslet għaliha. Fi kliem ieħor, din il-Qorti ma tbiddilx id-diskrezzjoni fl-apprezzament tal-provi magħmula mill-Ewwel Qorti, iżda tagħmel apprezzament approfondit ta' l-istess biex tara jekk l-

Ewwel Qorti kinitx raġonevoli fil-konklużjoni tagħha. Jekk din il-Qorti tasal għall-konklużjoni li l-Ewwel Qorti, fuq il-provi li kellha quddiemha, ma setgħetx raġonevolment tasal għall-konklużjoni li waslet għaliha, allura dik tkun raġuni valida, sabiex tbiddel dik id-diskrezzjoni u konklużjoni.”

Illi l-Qorti ser tgħaddi issa sabiex tagħmel il-konsiderazzjonijiet tagħha dwar it-tliet aggravji mressqa mill-appellant fir-Rikors tal-appell tiegħu b’dan illi ser tagħmel il-konsiderazzjonijiet tagħha dwar l-ewwel żewġ aggravji flimkien peress li huma konnessi.

Ikkunsidrat

Illi fl-ewwel aggravju tiegħu l-appellant jargumenta li huwa qatt ma seta’ jinsab hati taht Artikolu 85 tal-Kapitolu 9 tal-Ligijiet ta’ Malta peress li l-vettura in kwistjoni kienet f’ismu. Jirreferi għax-xieħda mogħtija minn Stephen Cachia (in rappreżentanza ta’ Transport Malta) fejn dan ikkonferma l-fatt li l-vettura kienet f’ismu (f’isem l-appellant). Jishaq li l-vettura kienet proprjeta’ ta’ Michael Attard Limited u li l-*parte civile* ma kellu ebda dritt fuq l-istess vettura. Ikompli li hu (l-appellant) kellu ċ-ċavetta tal-vettura u li kieku kien sar it-trasferiment huwa kien jgħaddi ċ-ċavetta. Jilmenta li l-Ewwel Qorti assumiet li l-*parte civile* kellu l-pussess u li kien sar it-trasferiment mentri ma seħħ xejn minn dan.

Illi fit-tieni aggravju l-appellant jishaq li mhux minnu li dan il-każ jikkonċerna sitwazzjoni fejn huwa ħa lura l-vettura li kienet fil-pussess tal-*parte civile* Dylan James Odom minħabba nuqqas ta’ ħlas għax bhala fatt il-vettura kienet għand missier il-*parte civile* u qatt ma għaddiet għal dan ta’ l-aħħar minħabba li ma kienx xtara l-vettura. L-appellant jirreferi għas-sentenza appellata fejn tgħid li r-reat ta’ *ragion fattasi* ma jistax jirrizulta jekk ċivilment il-persuna akkużata jkollha jedd li jzomm l-oġġett. Ikompli li dan huwa l-każ minħabba li huwa ppruvat li fil-kors tal-kawża t-trasferiment ma seħħx. Jgħid li hemm nieqsa s-segventi elementi li jikkostitwixxu r-reat ta’ *ragion fattasi*:

- l-att estern li jispolja lil xi haddiehor minn haġa li jkun qiegħed igawd: l-appellant jgħid li l-vettura kienet għand Daryl Odom (missier il-*parte civile*) u għandu (l-appellant) innifsu li kellhom żewġ cwievet;
- in-nuqqas ta' titolu: l-appellant jishaq li t-titolu tal-vettura kien f'ismu.

Illi fis-sottomissjonijiet li nstemgħu bil-fomm quddiem din il-Qorti, il-konsulent legali tal-appellant żied jgħid li l-Ewwel Qorti naqset milli tagħmel distinzjoni bejn il-*parte civile* Dylan James Odom u missieru u li l-pussess tal-vettura kien għand missier il-*parte civile* u mhux għand il-*parte civile*.

Illi dwar iż-żewġ aggravji in ezami, din il-Qorti tibda billi tinnota li l-appellant allura imputat gie mixli quddiem l-Ewwel Qorti bir-reat li jemerġi minn Artikolu 85 tal-Kapitolu 9 tal-Liġijiet ta' Malta, liema reat huwa dak hekk imsejjaħ ta' *ragion fattasi* jew dak li jissejjaħ "*the exercise of a pretended right*".

Illi għandu jingħad li l-azzjoni bbażata fuq Artikolu 85 tal-Kapitolu 9 tal-Liġijiet ta' Malta hija speċi ta' zona grigja bejn il-kamp ċivili u dak kriminali tant li meta kien qed jiġi abbozzat il-Kodiċi Penali Malti, Sir Andrew Jameson fir-Rapport tiegħu kien osserva s-segwenti:

"It is doubtful whether acts of this kind would not be better left to the operation of the ordinary civil remedies by way of interdict of or claim for damages..." (Ara Prof. Sir Anthony Mamo – Notes on Criminal Law (1958 edit.), Parti Speċjali – Vol. II).

Illi l-elementi tar-reat ta' *ragion fattasi* ġew miġbura fid-definizzjoni analitika mogħtija fl-14 ta' Ottubru 1944 fis-sentenza ta' l-appell kriminali fl-ismijiet **Il-Pulizija vs. Giuseppe Bonavia et** (Vol. XXXII – IV, p.768) u dawn jinkludu:

- att estern li jimpedixxi persuna oħra minn dritt li hija tgawdi, u li jkun sar bid-dissens esplicitu jew implicitu ta' dik il-persuna;
- l-agent irid jemmen li qed jaġixxi bi dritt;
- ix-xjenza tal-agent li qed jieħu b'idejh ("*di privato braccio*") dak li suppost jieħu tramite l-proċess legali;
- l-att ma jinkwadrax ruħu f'reat aktar gravi.

Illi, kif dejjem gie ritenut, element importanti kostituttiv ta' dan ir-reat hu dak intenzjonali fis-sens li l-aġir ta' dak li jkun irid ikun magħmul bil-ħsieb li hu qed jeżerċita dritt li jahseb li għandu għad-distinzjoni mir-reati, per eżempju, ta' serq jew danni volontarji fuq proprjeta' ta' haddiehor. Għalhekk hemm bżonn li ssir indaġni fuq il-movent li jkun wassal lill-persuna li kkommettiet dan ir-reat biex tagħmel dak li għamlet. L-element materjali invece jikkonsisti f'illi wiehed jippriva persuna oħra minn xi dritt fuq haġa li għandu t-tgawdija tagħha.

Illi r-reat ma jissussistix meta l-att materjali jikkonsisti fir-retenzjoni ta' pussess li dak li jkun diġa' ikollu. Hemm bżonn li jkun hemm att pożittiv li jippriva lit-terz jew ifixklu fil-pussess tal-haġa ghax kif jgħid **Carrara** (Prog. Parte Speciale, Vol. 5, para. 2850):

"L'atto esterno deve privare l'altro contro sua voglia di un bene che gode. Chi é nell'attuale godimento di un bene e continua a goderne a dispetto di chi non voglia; non delinque perché la legge protegge lo "stato quo", il quale non può variarsi tranne per consenso degli interessati o per decreto della autorità giudiziale."

Illi fir-rigward tar-raba' element hawn fuq imsemmi għandu jingħad li n-nuqqas ta' titolu jirrendi l-fatt aktar gravi b'dan illi huwa suffiċjenti li jikkonkorru l-ewwel tliet elementi. Għall-finijiet tar-reat ta' *ragion fattasi* huwa biżżejjed xi forma ta' pussess.

Illi l-ġurisprudenza wkoll timxi mal-prinċipju li “*r-reat ta’ ragion fattasi mhux meqjus bhala delitt kontra l-proprijeta’ izda bhala delitt kontra l-amministrazzjoni tal-ġustizzja u amministrazzjonijiet pubbliċi oħra.*”¹ Għandu jingħad li Artikolu 85 tal-Kapitolu 9 tal-Liġijiet ta’ Malta huwa ntiż biex dak li jkun ma jiehux il-liġi b’idejh.

Illi fir-rigward tal-każ li għandha quddiemha din il-Qorti, tenut kont tal-argumenti mressqa mill-appellant dak li jrid jiġi determinat huwa jekk il-*parte civile* Dylan James Odom kellux il-pussess tal-vettura u mhux jekk l-istess appellant kienx għadu s-sid tal-vettura. Din il-Qorti tinnota li minkejja li l-appellant kien zamm kopja taċ-ċavetta tal-vettura, il-pussess tal-istess vettura ma kienx baqa’ għandu. Jirriżulta paċifiku li missier il-*parte civile* staqsa lill-appellant f’isem it-tifel tiegħu jekk l-appellant kellux xi vettura għal bejgħ. Jirriżulta wkoll li l-appellant ha lil Dylan James Odom għand tal-Peugeot sabiex jiffirma l-kambjali u li l-istess *parte civile* hallas is-somma ta’ sitt mitt Euro (€600). B’hekk l-argument imressaq mill-appellant li minhabba l-fatt li l-vettura kienet għadha f’ismu r-reat ta’ *ragion fattasi* ma sehħx, ma jistax jintlaqa. Minbarra dan lanqas jagħmel sens l-argument tal-appellant li kien għad kellu ċ-ċavetta tal-vettura għax bl-istess argument anke l-*parte civile* kellu tali ċavetta. L-appellant jishaq li huwa dejjem innegozja mal-missier u qatt ma nnegozja mat-tifel. Minbarra l-fatt li dan huwa tentattiv fqir sabiex idur mal-kwistjoni, l-appellant stess jgħid waqt ix-xieħda mogħtija minnu quddiem l-Ewwel Qorti li huwa ta l-vettura lit-tifel (*a fol.* 123):

“għax hu promissjani hekk, għalhekk tajtilu l-karozza jiena. Għalhekk qbilna li nġatijilu .”

Illi *di piu* kieku l-pussess tal-vettura ma għaddiex għand il-*parte civile* ma kienx ikun hemm għalfejn li l-appellant jieħu lill-istess Dylan James Odom fl-uffiċċju tas-soċjeta’ Michael Attard Limited sabiex jiġu ffirmati l-kambjali. Bil-kontra, jekk wieħed joqgħod fuq dak li jgħid l-appellant u cioè li dejjem innegozja ma’ missier

¹ Ara **II-Pulizija vs. Georgina Gauci** tas-7 ta’ Jannar 1998, Qorti tal-Appell Kriminali.

il-parte civile kien jieħu lilu għand is-soċjeta' Michael Attard Limited sabiex jiffirma l-kambjali u mhux lil Dylan James Odom!

Illi rigward il-punt imressaq mill-appellant li l-Ewwel Qorti ma għamlitx distinzjoni bejn il-missier u l-iben, din il-Qorti ma taqbilx ma' dan il-punt minhabba li minn qari tas-sentenza appellata jirriżulta li meta l-Ewwel Qorti tat sunt ta' dak li xehdu quddiemha x-xhieda, hija ssemmi kemm il-pożizzjoni ta' missier Dylan James Odom kif ukoll il-pożizzjoni tal-*parte civile* stess.

Illi l-appellant jirrimarka li huwa qatt ma ttrasferixxa l-vettura fuq *il-parte civile* u li għalhekk ir-reat in kwistjoni qatt ma seħħ. Kif diġà ngħad aktar 'il fuq dan l-argument huwa monk. Sabiex iseħħ ir-reat ta' *ragion fattasi* jridu jirriżultaw l-erba' elementi msemmija fis-sentenza fl-ismijiet **Il-Pulizija vs. Giuseppe Bonavia et**, liema sentenza ġiet ċitata aktar 'il fuq f'din is-sentenza. Il-Qorti ser tghaddi sabiex tagħmel il-konsiderazzjonijiet tagħha dwar dawn l-elementi.

Att estern li jimpedixxi persuna oħra minn dritt li hija tgawdi u li jkun sar bid-dissens esplicitu jew implicitu ta' dik il-persuna:

Illi fuq dan l-ewwel element din il-Qorti tagħmel riferenza għas-sentenza mogħtija fl-20 ta' Diċembru 2022 fl-ismijiet **Il-Pulizija vs. Bernardette Vella** (Numru 190/2021) fejn din il-Qorti diversament preseduta qalet hekk:

“62. [...] Għal dak li jirrigwarda l-ewwel element, il-ġurisprudenza prevalenti tal-Qrati tagħna tabbraċċja d-definizzjoni ta' 'tgawdija' fis-sens wiesgħa ta' 'pussess semplici'. Il-Carmignani saħansitra jmur pass oltre għax jiddefinixxi dan il-'pussess' bħala wieħed attwali hekk kif il-kwerelant neċessarjament irid jipprova li fil-mument li seħħ l-att spoljattiv huwa kien qiegħed jagħmel użu mill-ħaġa spoljata. Hekk per eżempju nsibu fil-kawża **Il-Pulizija vs. Joseph Bongailas** deċiża mill-Qorti tal-Appell Kriminali nhar it-22 ta' Ottubru 2001:

“L-Artikolu 85 tal-Kodiċi Kriminali li jitratta dwar ir-*racion fattasi*, bl-ewwel rekwizit tiegħu, kjarament iqis bħal aġir kriminali kull att ta’ xi hadd li jfixkel lil xi haddiehor fil-pussess ta’ xi haġa li qed igawdi. L-imsemmi artikolu, għalhekk, jittutela l-pussess tal-haġa u mhux neċessarjament ukoll il-proprjeta’ tagħha. Il-kelma pussess, għalhekk, tinkludi l-użu jew tgawdija ta’ dik il-haġa....Li hu importanti, ai fini ta’ l-Artikolu 85 tal-Kap. 9, **dejjem riferibbilment għall-ewwel element kostitutiv tiegħu huwa jekk effettivament sa dik in-nhar li sar dan l-allegat att ta’ spill mill-appellant, kellhomx il-kwerelanti l-pussess, ossija l-użu u/jew it-tgawdija tal-fond in kwistjoni.**”

Illi mix-xieħda mogħtija mill-*parte civile* Dylan James Odom (*a fol. 87 et seq.*) quddiem l-Ewwel Qorti jirriżulta li huwa qatt ma qabel mal-fatt li tittieħed il-vettura in kwistjoni u li kellu t-tgawdija ta’ tali vettura. Dan jirriżulta wkoll mill-messaġġ li hemm fl-atti proċesswali (*a fol. 111.*) fejn jidher b’mod ċar id-dissens tal-*parte civile*. Għalhekk fil-fehma ta’ din il-Qorti, l-ewwel element jirriżulta ppruvat u konsegwentement l-att imwettaq mill-appellant, fejn huwa mar id-dar tal-*parte civile* u unilateralment reġa’ ha l-vettura, jissodisfa r-rekwizit ta’ dan l-element.

L-imputat irid jemmin li qed jaġixxi bi dritt:

Illi dwar dan it-tieni element, din il-Qorti tinota li l-appellant ripetutament jgħid li huwa mar għabar il-vettura minhabba li kienet għadha f’ismu u li għalhekk kienet tiegħu. Fix-xieħda tiegħu, huwa qal hekk (*a fol. 120.*):

“Xtrawha kieku hallsuni. Kieku hallsuni dak li fthemna imma ma tawnix.”

Illi meta wieħed qed jitkellem fuq haġa mobbli, it-trasferiment iseħħ fil-mument fejn ikun hemm ftehim fuq il-prezz u l-oġġett,

salv kundizzjonijiet ohra. F'dan ir-rigward din il-Qorti tagħmel riferenza għas-sentenza mogħtija fis-17 ta' Novembru 2003 fl-ismijiet **Cranes and Commercial Sales Ltd. vs. Lawrence Micallef** (Numru 2269/1997/1) fejn il-Prim'Awla tal-Qorti Ċivili qalet is-segwenti:

“In konsegwiment tat-talba tiegħu għal hlas tas-somma pattwita, is-socjeta' attrici tistrieħ principalment fuq id-dispost ta' l-Artikolu 1347 tal-Kodiċi Ċivili li jipprovdi illi “l-bejgħ hu perfett bejn il-partijiet, u, kwantu għall-bejgiegħ, il-proprjeta' tal-ħaġa tgħaddi għand ix-xerrej, malli jsir il-ftehim fuq il-ħaġa u fuq il-prezz, għalkemm il-ħaġa tkun għad ma gietx ikkunsinnata u lanqas ma jkun għad thallas il-prezz; u minn dak il-ħin il-ħaġa nfisha tibqa' għar-riskju u għall-użu tax-xerrej.”

Illi f'dan il-każ ma jirriżultax li gew imposti xi kundizzjonijiet sospensivi għalhekk ir-reazzjoni tal-appellant, fejn mar jiġbor il-vettura, mhijiex ibbażata fuq dritt iżda fuq dak li huwa haseb li kien id-dritt tiegħu. Għalhekk anke l-element in eżami jirriżulta ppruvat ukoll.

Ix-xjenza tal-aġent li qed jieħu b'idejha dak li suppost jieħu tramite l-proċess legali:

Illi dwar dan it-tielet element, din il-Qorti tagħmel riferenza għas-sentenza mogħtija fil-31 ta' Lulju 2018 fl-ismijiet **Il-Pulizija vs. Gona Caruana et** (Numru 398/2017) fejn din il-Qorti diversament preseduta qalet hekk:

“Sabiex jirriżulta r-reat ta' ragion fattasi, l-intenzjoni sabiex jiġi eżercitat dritt pretiz għandu jkun akkompanjat bl-intenzjoni li dak li għamel għamlu billi aġixxa bla ma għamel rikors lejn l-awtorità pubblika. Minkejja li l-kelma ‘intenzjonalment’ ma tinsabx fil-kliem tal-ligi, m'hemmx dubju li jrid ikun hemm tali intenzjoni għall-eżistenza ta' dan ir-reat.

Għalhekk wara li din il-Qorti għamlet eżami tal-erba' elementi rikjesti għall-eżistenza ta' dan ir-reat huwa ċar u manifest li l-erba' elementi lkoll flimkien għandhom jirrizultaw sabiex ikun hemm sejba ta' htija. La l-Ewwel Qorti għamlet paragun bejn is-sistema legali Maltija u dik Taljana din il-Qorti hasset il-htieġa li tistabilixxi d-differenza lampanti bejn iż-żewġ sistemi. Filwaqt li fl-*“esercizio arbitrario delle proprie ragioni”* hemm bżonn l-użu ta' vjolenza u theddid bħala elementi essenzjali, l-element intenzjonali u l-elementi l-oħra fil-liġi Taljana huma simili hafna għal dawk fis-sistema nostrana.”

Illi mill-atti proċesswali jirrizulta li meta l-appellant u l-*parte civile* Dylan James Odom iffirmaw il-kambjali, il-*parte civile* hallas is-somma ta' sitt mitt Euro (€600). Minn naħa tiegħu, l-appellant ipprova jaħbi dan l-introjtu billi bagħat riċevuta ta' kiri ta' vettura (Dok “MA 1” - *a fol. 125 et seq.*). Għalhekk fil-fehma ta' din il-Qorti l-appellant kien jaf li l-aġir tiegħu ma kienx legalment validu. Konsegwentement anke l-element in eżami jirrizulta ppruvat.

L-att ma jinkwadraz ruħu f'reat aktar gravi:

Illi dwar dan ir-raba' element, din il-Qorti tinnota li minn dak kollu li ngħad aktar 'il fuq f'din is-sentenza għandu jirrizulta li anke dan l-element gie pjenement ppruvat ukoll.

Illi, meħud in konsiderazzjoni dak kollu li ngħad fir-rigward tal-ewwel żewġ aggravji u ta' dak li ngħad fir-rigward tal-elementi li jikkostitwixxu r-reat ta' *ragion fattasi*, isegwi li l-aggravji in eżami għandhom jiġu miċhuda.

Ikkunsidrat

Illi fit-tielet aggravju tiegħu (li fir-Rikors tal-appell gie erronjament indikat bin-numru tnejn (2)), l-appellant jishaq li l-piena erogata mill-Ewwel Qorti fil-konfront tiegħu hija waħda eċċessiva u sproorzjonata.

Illi dwar l-aggravju in ezami din il-Qorti tinnota li huwa stabbilit b' mod kopjuż fil-ġurisprudenza nostrana illi bħala regola qorti ta' revizjoni ma tirrimpjazzax il-piena mogħtija mill-Ewwel Qorti b'dik li kieku hija - cioè din il-Qorti - kienet tagħti f'dawk iċ-ċirkostanzi, kemm-il darba ma jkunx jirriżulta li l-piena mogħtija mill-Ewwel Qorti kienet b'xi mod "*wrong in principle*" jew "*manifestly excessive*". Dan ingħad, fost l-oħrajn, fis-sentenza mogħtija mill-Qorti tal-Appell Kriminali (Sede Superjuri) fil-25 ta' Awwissu 2005 fil-kawża fl-ismijiet **The Republic of Malta vs. Kandemir Meryem Nilgum et** (Numru 9/2004).

Illi din il-Qorti qieset li l-Ewwel Qorti lliberat lill-appellant allura imputat bil-kundizzjoni li ma jagħmilx reat iehor fi żmien sentejn mis-sentenza appellata. Din il-Qorti ma tarax li għandu jkun hemm lok ta' temperament fil-piena appena msemmija u dana wara li jittiehed in konsiderazzjoni n-natura ta' tali piena meta mqabbel ma' dak li l-appellant allura imputat gie akkużat bih u li tiegħu huwa nstab hati mill-Ewwel Qorti, liema sejbien ta' htija qed jiġi konfermat minn din il-Qorti. Meħud dan in konsiderazzjoni, din il-Qorti ma tqiesx li l-appellant kellu jingħata żmien aqsar ta' liberta' kondizzjonata jew addirittura wiehed ta' mingħajr ebda kundizzjoni. Għalhekk anke l-aggravju in ezami qed jiġi miċhud ukoll.

Decide

Għal dawn il-motivi, il-Qorti taqta' u tiddeċiedi billi tiċhad l-appell imressaq mill-appellant Mohammed Amri u tikkonferma s-sentenza appellata fl-intier tagħha b'dan illi ż-żmien ta' sentejn ta' liberta' kondizzjonata msemmi fid-*decide* tas-sentenza appellata jibda jgħaddi mil-lum.

Onor. Dr. Neville Camilleri
Imħallef

Alexia Attard
Deputat Registratur